

Cooperative societies will emerge in the storage sector, plan to control the losses of sugar mills: Arvind

भंडारण क्षेत्र में उतरेगी सहकारी समितियां, चीनी मिलों के घाटे पर काबू पाने की योजना : अरविंद

■ पानीपत के एथनॉल प्लांट को लेकर सहकारिता मंत्री ने दिए निर्देश

चंडीगढ़, 7 जनवरी (ट्रिब्यून)

हरियाणा सरकार ने प्रदेश की सहकारी समितियों को अनाज भंडारण क्षेत्र में सक्रिय भूमिका निभाने के निर्देश दिए हैं। इसकी शुरुआत सीएम पैक्स (कॉमन सर्विस सेंटर आधारित पैक्स) से की जाएगी। सहकारिता मंत्री डॉ. अरविंद शर्मा ने विभाग की उच्चस्तरीय समीक्षा बैठक में बताया कि केंद्र सरकार ने हरियाणा में अनाज भंडारण क्षमता बढ़ाने के लिए हैफेड को नोडल एजेंसी बनाया है। प्रदेश में कुल 10 लाख मीट्रिक टन क्षमता के गोदाम बनाने का लक्ष्य रखा गया है, जिनमें अब तक 3.35 लाख मीट्रिक टन की मंजूरी दी जा चुकी है, जबकि 1.38 लाख मीट्रिक टन की प्रस्तावित क्षमता को राज्य स्तरीय समिति में भेजा गया है।

सहकारिता मंत्री ने कहा कि पंजीकृत सभी सीएम पैक्सों को अनाज भंडारण से जोड़ा जाएगा और अधिकारियों को निर्देश दिए गए कि उन्हें इस अवसर की जानकारी देकर व्यावहारिक रूप से तैयार किया जाए। बैठक में सहकारी चीनी मिलों की वित्तीय स्थिति पर भी फोकस किया गया। मंत्री ने घाटे में चल रही मिलों को उबारने को प्राथमिकता देने और एक विशेष कार्ययोजना तैयार करने के निर्देश दिए।



चंडीगढ़ में अधिकारियों के साथ बैठक करते सहकारिता मंत्री डॉ. अरविंद शर्मा। -ट्रिब्यून

इसके लिए समन्वय समिति गठित की जाएगी, जो सभी सहकारी चीनी मिलों का निरीक्षण कर घाटे के कारण और समाधान पर विस्तृत रिपोर्ट पेश करेगी। गन्ना किसानों की मजदूर कमी की समस्या पर भी चर्चा हुई। मंत्री ने कृषि विभाग के साथ समन्वय कर हार्वेस्टिंग मशीनों को सब्सिडी पर उपलब्ध कराने के निर्देश दिए, जिससे किसानों की मजदूरों पर निर्भरता कम हो सके। मंत्री ने पानीपत में 200 करोड़ रुपये लागत के एथनॉल प्लांट की प्रक्रिया में तेजी लाने के निर्देश दिए और अन्य मिलों में एथनॉल प्लांट लगाने की संभावनाओं पर रिपोर्ट मांगी। इससे मिलों की आय बढ़ाने और घाटा कम करने की उम्मीद है। बैठक में मुख्यमंत्री की घोषणाओं और बजट घोषणाओं की समीक्षा भी की गई। हैफेड के एमडी मुकुल कुमार, डेयरी फेडरेशन के एमडी रोहित यादव, हरको बैंक के एमडी डॉ. प्रफुल्ला रंजन, हरकोफेड के एमडी नरेश गोयल, लेबरफेड के एमडी वीरेंद्र दहिया और हाउसफेड के एमडी योगेश शर्मा मौजूद रहे।